



QORTI TAL-APPELL

(KOMPETENZA INFERJURI)

(TRIBUNAL TA' REVIZJONI TAL-AMBJENT U L-IPPJANAR)

S.T.O. PRIM IMHALLEF MARK CHETCUTI

Illum L-Erbgha, 28 ta' Mejju, 2025

Numru 11

Appell Nru. 89/2024

Road Maintenance Services Limited

vs

L-Awtorita' tal-Ambjent u r-Rizorsi

Il-Qorti,

Rat ir-rikors tal-appell ta' Road Maintenance Services Limited tat-23 ta' Dicembru 2024 mid-decizjoni tat-Tribunal ta' Revizjoni tal-Ambjent u l-Ippjanar tat-3 ta' Dicembru 2024 li biha ikkonferma l-impozizzjoni ta' multa amministrattiva ta' €37,500 rigward 'interventi li jikkonsistu fil-qerda totali ta' zewg sigar protetti: Zafzafa zghira (salix pedicellata) u Zafzafa l-bajda (salix alba s.1.) minghajr il-permessi mehtiega mill-Awtorita dwar l-Ambjent u r-Rizorsi u allura bi ksur tar-regolamenti 13 u 14 tar-Regolamenti dwar il-Harsien tas-Sigar u l-Imsagar (A.L. 258 tal-2018)', fl-Imgarr;

Rat ir-risposta tal-ERA li ssottomettiet li l-appell ghandu jigi michud ghar-ragunijiet moghtija minnha;

Rat ir-risposta ta' Infrastructure Malta li wkoll issottomettiet li l-appell ghandu jigi michud;

Rat l-atti kollha u d-dikjarazzjoni tad-difensuri li ma kellhomx x'izidu ma' dak li hemm fl-atti;

Rat id-decizjoni tat-Tribunal li tghid hekk:

Ikkunsidra:

Illi dan l-appell ġie ntavolat kontra decizjoni tal-Awtorita' għall-Ambjent u r-Riżorsi (ERA) dwar multa amministrattiva b'valur ta' €37,500 in konnessjoni mal-qerda totali ta' żewġ sigriet protetti - Żafzafa żgħira (Salix pedicellate) u Żafzafa l-bajda (Salix alba s.l.) mingħajr permess fi Triq l-Imġarr l-Imġarr, bi ksur tar-Regolamenti 13 u 14 dwar l-Ħarsien tas-Siġar u l-Imsaġar tal-A.L. 258 tal-2018.

Illi permezz tal-appell odjern, l-appellanti qeghdin iressqu s-segwenti aggravji:

1. Illi l-Bord ma applikax il-liġi b'mod korrett u ma ħax in konsiderazzjoni ta' min kienet rresponsabbilita' li jottjeni kwalsiasi permess li seta' kien neċessarju, u tikkontesta li ma kinitx lobbliku tal-kuntrattur li jottjeni l-permessi neċessarji u li din hija unikament esklussivament responsabbilita' ta' Infrastructure Malta (IM). L-ERA nnotat illi s-soċjeta' appellanti kienet qed twettaq xogħolijiet fil-vicinanza u sejjhet lilhom sabiex tirrispondi għall-allegat nuqqas meta r-responsabbilita' hija waħda ben stabbilita u li taqa taħt l-IM.

Illi apparti minn hekk jinsitu illi l-Bord li sema' l-petizzjoni naqas ukoll milli jieħu in konsiderazzjoni l-fatt illi s-soċjeta' appellanti qua kuntrattur kienet qiegħda taġixxi entro t-termini tal-kuntratt vigenti bejn l-partijiet. Min dan joħroġ illi l-kuntrattur ikun qiegħed jaġixxi fuq struzzjonijiet ta' IM u li din hija obligazzjoni kontrattwali. Huwa mportanti li jiġi nnotat illi ma kien hemm bżonn ebda non-conformance report maħruġ fil-konfront tas-soċjeta' appellanti minn IM u luffiċjali tal-ERA huma a konnoxxenza ta' dan.

2. Illi fil-fatt l-eżekuzzjoni tax-xogħolijiet fi Triq l-Imġarr is-soċjeta' appellanti ma qatet lebda siġra. Ix-xogħolijiet in kwistjoni kienu jinvolvu l-konnessjoni ta' storm water system minn Triq id-Dwejra għal mas-sistema l-għdida li kienet għadha kemm ġiet installata fi Triq l-Imġarr. Iżidu jgħidu illi l-Bord ma gab l-ebda prova tal-eżistenza tal-imsemmija siġar u lanqas ngabet prova li l-qerda saret permezz ta' kwalsiasi intervent li setgħet għamlet ssoċjeta' appellanti. Oltre dan, dawn l-arbuxelli kienu jinsabu f'lok abbandunat mingħajr kura ta' xejn u li fl-istess waqt kien hemm diversi xogħolijiet li kienu qiegħdin isiru anki minn kuntratturi ohra u li dawn setgħu mietu kemm mewta naturali kif ukoll minħabba interventi minn terzi.

Illi l-piena imposta mill-ERA hija waħda eċċessiva u sproporzjonata tenut kont iċ-ċirkostanzi kollha tal-każ. Illi kif ser jiġi ppruvat fil-mori filwaqt li ssir referenza ampja għassottomissjonijiet diġa magħmula fl-ewwel aggravju l-ERA kellha għażla ta' miżuri li setgħet tieħu fil-konfront tal-appellanti iżda din għażelt li tmur għat-triq l-aktar oneruża.

Illi b'risposta għar-rikors promotur, l-ERA tagħmel referenza għall-ewwel aggravju u ssostni illi l-proċedura speċjali ai termini tal-Artikolu 80 u 81 tal-Kap. 549 ġiet imposta fuq l-appellanti minħabba li waqt l-ispezzjoni li għamlu l-uffiċjali tal-infurzar fi ħdan l-Awtorita' dakinhar stess li sar l-qlogħ taż-żewġ sigriet protetti bla permess l-uffiċjali tkellmu mas-Sur Joseph Desira li identifika ruħu bħala d-Direttur tal-Kumpanija u kkonferma li l-interventi fuq ssigjar protetti saru dakinhar stess filgħodu bħala parti mix-xogħolijiet infrastrutturali kkummissjonati minn Infrastructure Malta. Iżidu jgħid illi hekk kif ser jiġi ippruvat, ma kien hemm l-ebda permess sabiex isiru interventi fuq tali siġar protetti. Illi għaldaqstant l-Awtorita' tishaq illi hija mxiet b'mod korrett li imponiet multa amministrattiva fuq il-persuna li kisret d-dispożizzjonijiet tar-Regolamenti magħmul taħt l-Att dwar l-Protezzjoni tal-Ambjent Artikolu 80(1).

Sussegwentament l-Awtorita' tagħmel referenza għat-tieni aggravju u tissottometti illi in kwantu għall-multa, din hija fil-parametri tal-liġi u nħarget b'mod korrett u għandha tiġi kkonfermata. Illi hekk kif diġa ġie ċċitat l-multa inħarġet fuq l-appellanti għaliex kien propju d-Direttur tal-Kumpanija stess li ġie avviciat mill-uffiċjali tal-infurzar fi ħdan l-Awtorita' dakinhar stess li saru l-interventi fuq s-siġar in kwistjoni u li kkonferma li s-soċjeta' appellanti qalgħet s-siġar in kwistjoni bħala parti mix-xogħolijiet infrastrutturali. F'dan l-aggravju l-Awtorita' tindirizza l-argumenti imqajjma dwar nuqqas ta' provi. Illi b'rabta massuepost l-Awtorita' tagħmel referenza għar-

Regolamenti 13 u 14 tal-L.S.549.123 u tirrileva illi sabiex isiru interventi fuq sigar protetti wiehed jirikjedi jottjeni permess minghand l'Awtorita'. Illi ikunu eċċezzjonijiet kkontemplati fil-liġi fejn mhemmx bżonn ta' permess tal-Awtorita' u dana f'każ ta' żbir ta' sigar imkabbra b'mod ortikulturali hekk kif indikat fir-Regolament 15 tal-A.L. 549.123 pero dan mux applikabbli għal każ odjern. Finalment u b'rabta al-penali, l-Awtorita' tgħid illi din hija fil-parametri tal-liġi indikati fil-paragrafu u tabella (i) tar-Raba Skeda tal-L.S. 549.123. Il-multa hija kkalkulata fuq 75% tal-multa minima tal-qerda totali tas-sigar.

Illi partecipi fl-appell hemm Infrastructure Malta (IM), fejn fir-risposta tagħha sostniet illi kuntrarjament għal dak allegat mis-soċjeta' appellanti, Infrastructure Malta fl-ebda punt ma tat direzzjoni lill-istess soċjeta' sabiex tneħhi jew teqred s-sigar in deżamina. Anzi żżid tgħid illi saħansitra għamlet talba espressa lill-Awtorita' kkonċernata sabiex isir intervent fuq ċerta sigar li kienu jinsabu fiż-żona fejn saru x-xogħolijiet mertu tal-proċeduri odjerni. Oltre dan, Infrastructure Malta tissotolineja illi li kienu kellha tirrikjedi li jsir intervent fuq dawn iż-żewġ sigriet hija kient semplicement tagħmel talba għall-hruġ ta' permess u timxi malproċedura legalment korretta. Illi b'rabta mat-tieni aggravju, Infrastructure Malta ssostni illi m'għandha xejn xi żżid u baqet iżżomm ferm ma' dak mgħadud fl-ewwel aggravju u ċioe' illi hija ma kellha l-ebda rwol fid-deċiżjoni sabiex s-sigar jiġu meqruda. Tant hu hekk illi hi ma għanda l-eba informazzjoni rigward min setgħa kien il-persuna responsabbli ta' dan l-incident.

Illi permezz ta' nota ġie sottomess affidavit ġuramentat tas-Sur Joseph Desira, d-Direttur u azzjonist tas-soċjeta' appellanti, fejn huwa qal illi l-istruzzjonijiet u direttivi tagħhom kienu jiġu kollha minghand Infrastructure Malta, u li huma kontrattwalment marbutin isegwu dawn d-direttivi u struzzjonijiet u x-xogħol irrid issir a sodisfazzjoni tal-Contracting Authority, f'dan il-każ Infrastructure Malta .. Iżid jgħid illi x-xogħol ilu lest mill-2021 u sa dakinhar talaffidavit ma nħareġ l-ebda non-conformance report fil-konfront tagħhom. Jgħid illi meta bdew ix-xogħol jew waqt l-andament tax-xogħol, fl-ebda ħin ma kien xi rappreżentant ta' IM, Periti jew Site Officer illi nfurmawhom li ser jinħarġu xi permessi rigward xi sigar protetti li kien hemm fuq s-sit u lanqas biss infurmawhom illi kien hemm preżenza ta' xi sigar protetti, u li kemm ilu jaħdem dan ix-xogħol, il-prassi u l-kundizzjonijiet kienu dejjem dawk li lcontracting authority tiehu f'siebi toħroġ l-permessi kollha neċessarji. Jispjega li x-xogħol tagħhom kien relatat mal-konnessjoni ta' storm water system, u jishaq illi x-xogħol għewwa din iż-żona kien estensiv ħafna u li kien hemm diversi kuntratturi jaħdmu, b'hekk jekk vera kienu preżenti dawn s-sigar protetti, dawn setgħu inqalgħu minn haddiehor. Iżid jgħid illi huwa jiċċad illi għamlu qerda ta' ebda sigra matul il-kors tax-xogħolijiet.

Illi permezz ta' nota tal-Awtorita' gew sottomessi tlett affidavits ġuramentati ossia dawk li saru mis-Sur Johnathan Henwood, s-Sa. Graziella Tabone u s-Sur Jacques Azzopardi prodotti mill-Awtorita'.

Illi permezz tal-affidavit tiegħu s-Sur Henwood qal illi huwa personalment ra dawn l-ispeċi ta' sigar u li dawn fil-fatt kienu ġew imħawwla minn Dr. Charles F Grech l'fuq minn għaxar snin ilu. Jgħid illi din hija speċi rari u li hija kkunsidrata fil-perikolu illi tintilef, u li filkapacita' tiegħu bħala Team Manager responsabbli mill-ipproċessar tal-permessi b'rabta ma' sigar protetti, qatt ma rċewew l-ebda talba bil-fomm jew bil-miktub għall-intervent fuq dawn is-sigar. Oltre dan, ma ġie rintraċċat l-ebda permess tal-ERA.

Illi permezz tal-affidavit tagħha s-Sa. Graziella Tabone, Environment Protection Officer, tirrileva illi hija marret fuq l-post fejn sar l-incident wara illi kienet irċeviet rapport flimkien ma kollega tagħha. Illi meta saqsiet min kien l-persuna responsabbli mix-xogħolijiet, wieġeb s-Sur Joseph Desira u kkonferma li kien hu u nies fil-kumpanija tiegħu li qala s-sigar. Meta ġie mgħarraf illi dan l-intervent kien jeħtieġ permess huwa qal li ma kienx xogħol li setgħa jistenna għal permessi u hu ntab jagħmel x-xogħol minn Infrastructure Malta, partikolarment l-Perit Rebecca u l-Perit Noel Vella. Fl-affidavit s-Sa. Tabone tiddikjara ukoll illi fuq s-sit kien hemm s-sid tal-kumpanija T&C Ciappara Company Ltd. li identifika lilu nnifsu bħala Anthony Ciappara pero ma kellux x'jaqsam ma' dik l-istess sit fejn saru l-interventi fuq ż-żafżafa. Hija żżid tgħid illi bgaħtet korrispondenza lil IM dwar dan kollu u nhar it-12 ta' Novembru 2021 wieġeb l-Perit Raphael Abdilla għal IM u kkonferma li IM huwa s-sid tal-proġett pero ma nħareġ l-ebda istruzzjonijiet bil-kitba, verbalment jew b'xi mod ieħor sabiex jitwettqu interventi fuq s-sigar. In sosten, ma' dan ġew sottomessi korrispondenzi bejn l-ERA u l-Infrastructure Malta.

Illi permezz tal-affidavit s-Sur Jacques Azzopardi, Environment Protection Officer iddikjara illi huwa kien il-kollega tas-Sa. Graziella Tabone waqt l-ispezzjoni fuq is-sit u kien involut f'dan il-każ bl-istess mod illi kienet involuta hija u jikkonferma l-fatti hekk kif spjegati fl-affidavit tagħha.

Illi permezz ta' nota ġie ippreżentat l-affidavit ġurament tal-Perit Rebecca Grech, għan-nom ta' IM fejn hija ddikjart illi l-kuntratt għal diversi xogħolijiet fosthom dak fuq s-sit odjern kien sar bejn Infrastructure Malta u T&C Ciappara Construction Co. Ltd. Pero l-kuntrattur imbagħad qabbad sub-contractor u ċioe' Road Maintenance Services Ltd. Isostni illi ai termini tal-kuntratt kien l-kuntrattur responsabbli illi jottjeni l-permess neċessarji. Sussegwentament tinsisti illi Infrastructure Malta qatt ma istruwit li jitneħhew xi tip ta' veġetazzjoni iżda l-istruzzjonijiet kienu marbuta mal-culvert. Finalment jiġi mgħadud ukoll illi Infrastructure Malta waqt dan il-proġett, pero f'żona differenti, kienet hi stess li ssottomettiet applikazzjoni mal-ERA dwar sigar oħra u li dawn huma mhemuża fl-affidavit.

Illi waqt is-seduta datata 18 ta' Ġunju 2024, xhedet taħt ġurament l-Perit Rebecca Grech, rappreżentant tal-IM prodott mis-soċjeta' appellanti. Il-Perit tikkonferma illi IM qatt ma tat istruzzjonijiet sabiex jitneħhew xi sigar. Is-

soċjeta appellanti pero għamli referenza għal dikjarazzjoni fl-affidavit illi l-istruzzjonijiet kienu sabiex jagħmlu "culvert functionable". Illi wara illi għie spjegat x'inhu culvert hija qalet illi l-culverts kienu eżistenti u li permezz talproposta kienu qiegħdin jinbnew l-catchments. In oltre tirrileva illi sabiex culvert ikun funzjonabbli dan m'għandux ikollu materjal li qiegħed jimblukkah, u li fil-każ odjern dan kien relatat ma' materjal tal-kostruzzjonijiet. Is-soċejta' appellanta tagħmel referenza għal dokument illi ma kienx anness fl-affidavit fejn kien għie ddikjart illi l-culvert kien "packed with silt and in which was overgrown vegetation" Sussegwentment pero, l-Perit qalet illi mill-ispezzjonijiet illi hija kienet tagħmel ma jidrx illi kien hemm veġetazzjoni iżda biss minn materjali tal-kostruzzjoni u possibilmint silt. Jingħad ukoll illi x-xogħolijiet oltre l-istruzzjoni tat-tindif tal-culvert kienu jirrigwardaw il-konnessjoni bejn l-culvert u l-catchment u li l-konnessjoni bejniethom hija gradilja miftuħa flash level mal-livell tat-triq.

Illi fin-nota ta' sottomissjonijiet finali ta' IM, b'rabta mat-tieni aggravju iżżid tghid illi millaffidavit tal-Perit Rebecca Grech huwa ċar illi kienet r-responsabbilita' assoluta tal-istess kuntratturi li huma jaraw li jottenu kull forma ta' permess jew awtorizzazzjoni millAwtoritajiet kkonċernati sabiex x-xogħol minnhom imwettaq issir skont il-liġi. Oltre, minn konjizzjoni tal-affidavit tal-uffiċjal tal-ERA, kien s-Sur Joseph Desira stess illi ammetta masSa. Graziella Tabone li kien huwa li qala s-siġar. Iżidu jgħidu illi l-argument illi kien imdorri li l-Contracting Authority tapplika għal kwalsiasi permessi ma fih l-ebda piż. Illi di piu jishaq illi fejn l-IM kienet konsapevoli ta' siġar protetti kienet hi stess li applikat għal dawn ilpermessi anke jekk hija ma kellha l-ebda obbligu kuntrattwali li tagħmel dan. Finalment jagħmel referenza għax-xhieda u jirrievla illi għalkemm l-istruzzjonijiet kienu "to render the culvert functionable" bl-ebda mod ma tista tiġi nterpretata illi għandhon jinqlaw siġar protetti.

Illi permezz ta' nota ta' sottomissjonijiet finali, s-soċejta' appellanta, ssostni illi f'dawn ilproċeduri Infrastructure Malta biddlet l-verżjonijiet tagħha bl-ewwel email tghid illi ma kienx hemm xogħolijiet fejn allegatament nqerdu s-siġar u mbagħad tghid illi tat struzzjonijiet sabiex ikun jtnaddaf l-culvert u jiġi "functionable" u dan b'mod loġiku kien ifisser illi s-silt u veġetazzjoni fil-culvert jitneħħew. Iżidu jgħidu illi d-dikjarazzjoni tas-Sur Desira illi f'kemm ilu f'dan ix-xogħol, dejjem kienet tkun il-Contracting Authority illi tapplika għal-permessi, awtorizzazzjonijiet u clearance, u li dan għie kkonfermat f'zewg istanzi f'emails bejn is-Sur Paul Zammit u l-Perit Abdilla u kif ukoll mill-minuti sottomessi malaffidavit tal-Perit Grech. Illi għaldaqstant jinnutaw illi l-Infrastructure Malta provdew verżjonijiet konfliġġenti u li l-verżjoni tas-Sur Desira hija veritiera. L-appellanti jikkrejaw dubji dwar l-eżistenza tad-siġar u x'evidenza hemm dwar is-siġar, fejn kienu miżrugħa, jekk huwx verament li nqatlu jew jekk dawn kinux għandhom ħajjin. Jgħidu ukoll illi fost r-ritratti li hemm anness hemm referenza għal Area 2 u li dawn il-proċeduri m'għandhom l-ebda konnessjoni ma' Area 2 għaliex dan kien sit ieħor inkarigat minn kuntrattur ieħor u għaldaqstant bla relevanza għal każ odjern. Finalment l-appellanti jgħidu ukoll sar ksur proċedurali ta' smiegħ xieraq stante illi għandu mhux mgharuf l-motivazzjoni tad-deċizzjoni tal-ERA li tirrenti effettivament l-penali amministrattiva. L-ERA illimitat ruħa li tagħti d-dritt lis-soċjeta' tagħmel sottomissjoni tagħha mingħajr ma din ingħatat l-opportunita' li teżamina l-provi miġbura mill-ERA u tiddefendi ruħa qabel l-ħruġ tal-multa.

Illi permezz ta' nota ta' sottomissjonijiet finali, l-Awtorita' b'rabta mad-dubju imqajjem flaħħar sottomissjoni, tghid illi z-zewg uffijali ikkonfermaw l-eżistenza ta' dawn s-siġar, u oltre dan ġew anke sottomessi ritratti. In sosten ma' dan għie anke prodott affidavit tas-Sur Henwood fejn iddikjara illi dawn is-siġar ġew miżrugħa minn Dr. Charles F. Grech f'din ilokazzjoni. Illi dan kollu ma għie kkontestat, anzi saret ammissjoni mis-Sur Desira stess li kien hemm xi arbuxelli fil-ġenb ta' triq u li dawn l-istess arbuxelli kienu dawn s-siġar protetti. Hawnhekk l-Awtorita' tfakkar illi fl-affidavit tas-Sa. Tabone hija ddikjart illi s-Sur Desira kkonferma illi huwa qala s-siġar. Illi b'rabta man-nuqqas ta' smiegħ xieraq, l-Awtorita' tghid illi dawn huwa frivolu u dana għal fatt illi dan il-punt qatt ma tqajjem fil-mori u għaldaqstant dan għandu jiġi skrtat ab initio. Pero apparti dan, l-Awtorita' tishaq illi lappellanti kellhom kull dritt li teżamina l-provi prodotti mill-Awtorita' u twettaq kontroezamijiet.

Illi dan it-Tribunal ħa konjizzjoni tal-inkartament tas-sottomissjonijiet li saru mill-Partijiet; Ikkunsidra

Illi qabel ma jidhol fil-mertu t-Tribunal jirrileva illi fis-sottomissjonijiet finali s-soċjeta' appellanti jargumentaw illi kien hemm nuqqas ta' smiegħ xieraq fil-konfront tagħhom. Hawnhekk t-Tribunal jaqbel mal-Awtorita' u jikkonferma illi dan l-argument ma kienx parti mill-aggravjij fir-rikors promotur u lanqas sar aċċen għalih fl-ebda sottomissjoni fil-mori għajr fis-sottomissjonijiet finali. Illi fid-dawl ta' dan, it-Tribunal jastejni milli jiehu konjizzjoni ulterjuri ta' dan l-argument.

L-Ewwel Aggravju

Illi permezz tal-ewwel aggravju, s-soċejta' appellanti b'mod ewlieni targumenta li l-multa illi għiet imposta ma kelliex tiġi ndirizzata lilhom, iżda lil Infrastructure Malta (IM). Dan laggravju fil-fatt huwa msejjes fuq is-segwent:

- ir-responsabbilita' hija wahda ben stabbilita u li taqa taħt Infrastructure Malta (IM), inkluz l-obbligu li jigu ottenuti l-permessi neċċessarji ma kinitx tal-kuntrattur;
- huma qed jaġixxi fuq struzzjonijiet ta' IM u skont l-obligazzjoni kontrattwali
- ma għie mahħuġ ebda non-conformance report minn IM

Illi fl-ewwel lok it-Tribunal josserva li s-soċjeta' appellanta in parti tikkontesta l-eżistenza tassigjar in kwistjoni, u l-kundizzjoni tal-istess sigjar qabel ma ġew maqlugħa, iżda dawn huma kwistjonijiet li speċifikament huma soġġett għat-tieni aggravju u b'hekk ser jiġu meqjusa aktar tard taħt l-imsemmi aggravju.

Illi fit-tieni lok it-Tribunal josserva illi fl-affidavit tagħha l-Perit Grech għal Infrastructure Malta gie ddikjarat illi s-soċjeta' appellanta u cioè l-kumpanija Road Maintenance Services Ltd. giet imqabba bħala sub-contractor ta' T&C Ciappara Construction Co. Ltd. wara li dan talaħhar gie mgħoti x-xogholijiet ta' "Road widening and upgrading works including Services of the Southern Part (Part CD) of Triq Sir Temi Zammit. Mgarr" ikkummissjonati minn IM, b'kopja ta' parti minn dan il-kuntratt kien anness mal-affidavit. Illi fi kliem s-Sur Desira stess, permezz tal-affidavit sottomess fil-mori, huwa jiddikjara li x-xoghol tal-kumpanija tiegħu, Road Maintenance Services Ltd. kien limitat mill-konnessjoni ta' storm water system minn Triq d-Dwejra għal mas-sistema l-għdida li kienet għadha kemm giet installata fi Triq Ilmgarr u cioè l-istess toroq fejn gew identifikati iz-zewg sigriet mertu ta' dan l-appell.

Illi s-Sur Desira li huwa d-Direttur tal-Kumpanija qed jargumenta li kemm ilu jaħdem f'dan ix-xoghol, dejjem kienet l-Contracting Authority li tapplika għall-permessi, u b'sostenn għal dan b'referenza għall-affidavit tas-Sa. Tabone tal-ERA, jindika li dan ma kienx xoghol li setgħa jistenna għall-permessi u li hu ntab jagħmel ix-xoghol fit-Triq minn IM fuq listruzzjonijiet tal-Periti Grech u Noel Vella ta' IM. Jisħaq li għalkemm IM baqet ssostni illi kellu jkun il-kuntrattur li japplika għall-permessi, fl-affidavit tagħha l-Perit Grech kkonfermat dak li qal huwa stess stante li sottomettiet minute logs ta' applikazzjonijiet sottomessi minn IM lil ERA għal talba ta' permessi għal interventi fuq sigar. Izid jgħid ukoll li IM ma ħarġet l-ebda notifika ta' non-conformance u għaldaqstant bħal donnu jisħaq li xxoghol li sar kien in linea mal-istruzzjonijiet ta' IM stess.

Illi min-naħa tal-ERA, jirriżulta li nhar l-11 ta' Novembru 2021 s-Sa. Tabone bghatet email lil IM indirizzata lil diversi persuni fosthom l-Periti Rebecca Grech u Noel Vella. It-Tribunal jikkonferma illi minn konjizzjoni ta' kopja ta' din l-email li giet esebitta mal-affidavit, IM giet mitluba tikkonferma jekk dan ix-xoghol giex ikkonfermat minn IM. L-għada wigebe l-Perit Abdilla u filwaqt illi kkonferma li s-sid tal-proġett kien IM pero "no one from IM has instructed in writing, verbally or otherwise any intervention on trees/ shrubs within the indicated area". Fl-email huwa hemeż pjanta sabiex jenfazizza illi ma kien hemm l-ebda xoghol illi jirrigwarda minn intervent fuq veġetazzjoni eżistenti fuq is-sit in kwistjoni. Pero b'risposta għal din l-email, dakinhar stess, s-Sur Paul Zammit, s-supervisor tas-Sa. Tabone bghat l-Perit Abdilla fejn irrimarkalu illi l-pjanta ma tispecifikax xogholijiet fiz-zona indikata Area1 u talbu jikkonferma jekk IM hijiex responsabbli għax-xogholijiet imsemmija fiż-żewġ żoni Area 1 u Area 2. It-Tribunal jinnota illi t-twegiba tal-IM datata nhar t-8 ta' Frar 2022, ikkonferma għal darb'oħra illi IM ma tat l-ebda istruzzjonijiet sabiex jitneħħew s-sigar pero gie kjarifikat illi fiz-zona Area 1 kien hemm culvert miftuħ mimli slit u overgrown vegetation u IM tat istruzzjonijiet "to render the culvert functionable" pero qatt ma qalet lil kuntrattur jneħhi l-veġetazzjoni. Anzi jirriveva illi li kieku IM kellha xi tip ta' intenzjoni illi tintervjeni fuq sigar kienet titlob permess hekk kif kienet għamlet fuq sigar oħrajn. B'risposta għal dan fl-aħhar nota ta' sottomissjonijiet finali l-appellanti isostnu illi IM tat verżjonijiet differenti u li b'mod logiku ladarba ntab li l-culvert gie funzjonabbli u cioè mnaddaf, dan kien ifisser ttneħħija tal-veġetazzjoni. Madankollu jibqa l-fatt illi IM baqat isostni illi hija qatt ma tat istruzzjonijiet verbali, bil-miktub jew b'xi mod ieħor sabiex jitneħħew s-sigar/ veġetazzjoni.

It-Tribunal jinnota illi min-naħa tiegħu l-appellant qatt ma pprova xi tip ta' evidenza li kienu fil-fatt IM li tawh istruzzjonijiet sabiex jaqla s-sigar. It-Tribunal hawnhekk jagħmel referenza għall-pjanta fejn gew indikati ż-żoni Area 1 u Area 2 mill-Awtoria' speċifikament mis-Sur Paul Zammit pero kemm mill-affidavit tas-Sa. Tabone u kif ukoll mill-email tagħha lil IM jidher illi l-incident sar fl-Area 1 u li Area 2 mhux relevanti għal każ odjern.

It-Tribunal josserva wkoll li skont il-paragrafu subinċiż 31.1 tal-Artikolu 31: Commencement date tal-kuntratt anness mal-affidavit tal-Perit Grech ta' IM, hemm elenkat klawsola li: "The Provider is responsible to obtain, and as part of, any necessary permits within the delivery period of the Special Contracts."

Illi fid-dawl tas-surreferit, jirriżulta li meta saret l-ispezzjoni, s-Sur Desira li huwa d-Direttur tal-kumpanija appellanti kien il-persuna fuq l-post u identifika ruħu bħal l-persuna nkarigat illi jagħmel x-xogholijiet. Jirriżulta wkoll li l-Awtoria' segwiet dak li qal l-appellant stess, izda minn serje ta' korrispondenzi ma rriżultax li kienet IM tat xi istruzzjonijiet għal qerda tas-sigar. B'hekk l-ERA ma kellix triq oħra għajr illi tipprocedi billi timmultata l-kumpanija Road Maintenance Services Ltd.

Illi fi kwalunkwe każ, l-argumenti mressqa mill-appellanti dwar ir-responsabbilita' ta' min japplika għall-permessi neccessarji u l-obbligi kontrattwali bejn l-appellanti u IM bla ebda mod ma' jirrigwardaw il-kwistjoni in mertu, ossia l-impozizzjoni ta' multa minhabba l-qerda totali ta' żewġ sigriet protetti. Lanqas ma' huwa relevanti l-argumenta li ma gie mahrug ebda non-conformance report minn IM, għaliex l-Awtorita responsabbli mill-protezzjoni talambjent inkluz is-sigar hija l-ERA li imponiet il-multa in kwistjoni, u mhux IM. Oltre minn hekk, l-argumenti tal-appellant imsejjsa fuq il-fthiem u l-obbligi kontrattwali ma' IM huma ta' natura civili li jmorru oltre mill-mansjoni ta' dan it-Tribunal. B'hekk dan kollu qed jingħad bla ebda pregudizzju għal kwalunkwe drittijiet civili li l-appellanti jista jkollhom.

Għal dawn il-mottivi t-Tribunal qiegħed jiċċad l-ewwel aggravju.

It-Tieni Aggravju

Illi permezz tat-tieni aggravju, s-soċjeta' appellanta targumenta illi l-Bord ma ġab l-ebda prova tal-eżistenza tal-imsemmija sigar u lanqas ngābet prova li l-qerda saret permezz ta' kwalsiasi intervent li setgħet għamlet s-soċjeta' appellanti. Oltre dan, dawn l-arbuxelli kienu jinsabu f'lok abbandunat mingħajr kura ta' xejn u li fl-istess waqt kien hemm diversi xogholijiet li kienu qiegħdin isiru anki minn kuntratturi oħra u li dawn setgħu mietu kemm mewta naturali kif ukoll minhabba interventi minn terzi. Izidu jgħidu illi l-piena imposta mill-ERA hija waħda eċċessiva u sproporzjonata tenut kont iċ-ċirkostanzi kollha tal-każ. Illi kif ser jiġi ppruvat fil-mori filwaqt li ssir referenza ampja għas-sottomissjonijiet diġa magħmula fl-ewwel aggravju l-ERA kellha għażla ta' miżuri li setgħet tiehu fil-konfront tal-appellanti izda din għażelt li tmur għat-triq l-aktar oneruża.

It-Tribunal jibda billi jmur lura għal nhar l-10 ta' Novembru 2021, meta l-Awtorita' irċeviet rapport illi għal habta tal-11.00 ta' filgħodu f'sit kantuniera bejn Triq id-Dwejra u Triq l-Mgarr sar intervent li permezz tiegħu nqerdu totalment żewġ sigar protetti; ż-Żafzafa żgħira u ż-Żafzafa l-bajda mingħajr l-ebda pemess u dana bi ksur tar-Regolament 13 u 14 tal-L.S. 549.123. It-Tribunal ha konjizzjoni ta' tali regolamenti li jelenkaw s-segwenti:

13. L-ebda persuna ma tista' twettaq jew tippermetti li titwettaq kwalunkwe attività li fl-opinjoni tal-Awtorità tista' tkun ta' ħsara għal kwalunkwe sigra protetta sakemm ma tkunx permessa mill-Awtorità.

14. Ebda persuna ma tista', ħlief bil-permess minn qabel tal-Awtorità, twaqqqa', taqta', tneħħil-qoxra taz-zokk tas-sigra jew il-weraq tagħha, taqla', tneħħi l-injam minn, tiżbor iżżejjed, tivvelena, taħraq, twaħħal ma', ittaqqab, tisserra jew bi kwalunkwe mod teqred jew toqtol, timmutila, tiddistabilizza jew tagħmel ħsara sinifikanti, lil kwalunkwe sigra protetta jew partijiet minnha. [Enfażi miżjuda]

Illi b'rabta ma' dak appenna ċitat u hekk kif joħroġ mill-affidavit tal-ufficjali tal-ERA s-Sa. Tabone u s-Sur Azzopaprdi, malli dahal dan r-rapport huma marru minnufih fuq l-post u kkonfermaw illi fil-fatt fost l-weraq u zkuk kien hemm speċi ta' sigar protetti skont l-L.S. 549.123.

Illi l-appellanti jqajmu dubju dwar l-eżistenza ta' dawn s-sigra, u f'dan ir-rigward it-Tribunal josserva illi l-ERA l-entita' regolatorja tal-Kap. 459 u hija l-Awtorita responsabbli mill-protezzjoni tal-ambjenti. Apparti minn hekk, għalkemm l-appellanti jattentaw iqajmu dubju dwar l-eżistenza ta' dawn is-sigra protetti, ma' pprezentaw l-ebda provi, filwaqt li l-ERA, anke permezz tal-affdavits tal-ufficjali tagħha, pprezentat ritratti ta' dawn s-sigra dakinhar tal-inspezzjoni. It-Tribunal josserva li fl-ebda waqt ma gie kkontestat li dak li jidher firritratti huwa xi forma ta' sigar differenti minn dak li għalihom giet mahruga l-multa in kwistjoni. Oltre dan, gie pprezentat ukoll affidavit ġurament mis-Sur Henwood fejn iddikjara illi dawn s-sigra gew mizruha madwar ghaxar snin ilu minn Dr. Charles F. Grech. It-Tribunal, b'referenza għan-nota ta' sottomissjoni finali jagħmel referenza għall-argument fejn jiġi sostnut mill-appellant illi ma jirriżultax li kien hemm dawn ż-żewġ sigriet li għandhom aktar minn 10 snin iżda minn "bush" li kienet tidher niexfa. Min-naha tagħha l-ERA ssostni illi l-arbuxelli imsemmija fl-affidavit tas-Sur Desira huma l-istess "bush" imsemmija fl-aħħar nota ta' sottomissjonijiet finali u li għaldaqstant din hija ammissjoni li dawn propju kienu jeżistu.

Illi minn analizi tal-affidavit tas-Sa. Tabone, ufficjal tal-ERA tgħid illi s-Sur Desira, d-Direttur tal-Kumpanija kkonferma li s-sigra li kien hemm inqalgħu minnu iktar kmieni dakinhar stess. Pero minn konjizzjoni tal-affidavit tiegħu s-Sur Desira jgħid "niċhad li aħna [il-kumpanija Road Services Ltd.] għamilna qerda ta' ebda sigra matul l-kors tax-xogholijiet." Jgħid illi kien hemm xi arbuxxelli fil-ġenb ta' triq pero jishaq illi din iż-żona ma tingħata l-ebda kura, attenzjoni jew tisqija lil fit sigar u jinsisti illi ma jiġix eskluż li fil-fatt s-sigra protetti mietu mewta naturali. It-Tribunal iqis dan l-argument tal-appellanti dwar il-kundizzjoni tas-sigra bħala wiehed frivolu, kemm għaliex dan biss allegazzjoni mingħajr provi, kif ukoll għaliex dan bla ebda mod ma' jbidel il-fatt li dawn huma sigar protetti. Hawnhekk it-Tribunal jagħmel referenza għar-ritratt indikat GT01 fl-affidavit tas-Sa. Tabone u jirrimarka illi ma jirriżultax illi dawn is-sigra mietu mewta naturali kif allegat mis-Sur Desira anke għaliex mirritratti prezentati mill-Awtorita dakinhar li rrapurtaw tli nqalaw dawn kien għadhom mimlija weraq hodur.

Illi s-Sur Desira fl-affidavit qed jiddikjara wkoll li x-xogħol f'dik iż-żona kien wiehed estensiv ħafna u kien hemm diversi kuntratturi, u għaldaqstant jekk sar xi dan fuq xi sigra, dan seta faċilment minn haddiema li kienu qegħdin jaħdmu.. It-Tribunal madankollu jissotolineja illi fejn sar l-incident huwa propju fil-kantuniera bejn Triq id-Dwejra u Triq l-Mgarr, ossia fejn l-kumpanija Road Services Ltd. kienet kkummissjonata tagħmel x-xogħolijiet, b'dana joħroġ mill-para nru.9 fl-affidavit tas-Sur Desira.

Ikkunsidrat dan kollu, u fl-assenza ta' provi fil-kuntrarju, fuq bażi ta' probabilita, dan juri li t-tqaċċit ta' dawn is-sigra protetti sar mill-kumpanija appellanta.

Illi dwar il-valur tal-multa imposta, l-Awtorita' tagħmel referenza għar-raba skeda tal-L.S. 549.123 u tirrileva li l-multa giet imposta skont tali skeda. F'din l-iskeda wiehed jistgħa issib illi l-minimu tal-multa jekk ikun hemm qerda totali ta' sigra bħal dik tal-każ odjern; Żafzafa żgħira (Salix pedicellate) u Żafzafa l-bajda (Salix alba s.l.) huwa ta' €25,000 filwaqt li l-masismu huwa dak ta' €85,000. Illi fil-kaz odjern l-Awtorita' sostniet illi l-multa mposta hija 75% tal-minimu u cioe' 75% ta' €25,000 li jammonta għal €18,750 għal kull sigra.

Illi dan ifisser li l-valur tal-multa imposta ma jaqbizx dak indikat fil-ligi għaliex dan huwa saħansitra inqas mill-minimu indikat fir-raba' iskada tal-L.S. 549.123. It-Tribunal josserva wkoll li filwaqt li l-ERA ma' tatx spjega dwar ir-raguni l-għaliex il-multa mposta hija inqas mill-minimu stabbilit bil-ligi, dan jidher li sar fl-ambitu ta' ragjonevolezza għaliex filwaqt li s-sigra in kwistjoni huma protetti, dawn kellhom biss madwar 10 snin, u b'hekk il-valur tal-multa jirrifletti ċ-ċirkostanzi fattwali talkaž. Dan huwa propju kuntrarju għal dak li jargumentaw l-appellanti meta sostenew illi l-ERA għażlet li tmur għat-triq l-aktar oneruża, filwaqt li l-istess appellanti naqsu milli jindikaw liema kienu l-miżuri oħra li l-ERA setgħet tieħu fil-konfront tagħhom l-Awtorita'.

Għal dawn il-motivi it-Tribunal qieghed jiċhad t-tieni aggravju.

Decide:

Fl-isfond ta' dan kollu u wara illi it-Tribunal ha konjizzjoni tal-fatti speċi kollha, it-Tribunal qed jiċhad l-appell.

Ikkunsidrat

L-aggravji tal-appellant huma s-segwenti:

1. It-Tribunal naqas li jqis l-effetti legali tal-fatt li Infrastructure Malta hi l-project owner u ghalhekk kull responsabilita in konnessjoni mal-progett hi taghha bi dritt ta' rivalsa kontra terzi. Is-socjeta appellanti hi l-kuntrattur u ghalhekk mandatarja tal-Awtorita cioe Infrastructure Malta billi tagixxi fuq struzzjonijiet taghha;
2. Is-socjeta appellanti qajmet il-kwistjoni li d-decizjoni tal-ERA hi nieqsa mill-motivazzjoni u t-Tribunal ma qiesx din il-kwistjoni. L-ERA mhix Tribunal indipendenti u ghalkemm is-socjeta appellanti mitluba biex taghmel sottomissjonijiet minghajr jedd biex tressaq provi jew tkun taf il-verzjoni ta' Infrastructure Malta dan wassal ghal ksur effettiv u l-multa giet imposta minn awtorita amministrattiva li mhix imparzjali. Waqt is-smigh quddiem it-Tribunal l-appellanti giet a konnoxxenza tal-iskambji li saru bejn l-ERA u Infrastructure Malta minghajr ma inghatat l-opportunita li tiddefendi ruhha. It-Tribunal injora dan il-ksur. L-appellanti taghmel referenza ghal giurisprudenza fuq in-natura ta' tali multi amministrattivi li huma ta' xilja penali u n-nuqqas ta' parita ta' armi fil-process, is-severita tal-piena, u l-prova applikabbli fil-kamp penali 'beyond reasonable doubt', u mhux konvinzjoni morali tal-gudikant.

L-ewwel aggravju

Tghid hazin l-appellanti li r-responsabilita li ghal dak li allegatament sehh hi ta' Infrastructure Malta bhala project manager. Dan mhux kaz ta' responsabilita civili kemm delitwali jew kuntrattwali. Hi responsabilita li tohrog direttament minn ligi specifika. Il-Legislazzjoni Sussisdjarja 549.123 titfa' responsabilita diretta fuq il-persuna li taghmel hsara jew teqred sagra protetta. L-ERA imponiet il-multa ghax fil-fehma taghha l-hsara giet kommissa mis-socjeta appellanti jew persuna taht il-kontroll taghha. Kull ftehim jew responsabilita civili ohra li tista tinsab bhala konsegwenza tal-fatti li wasslu ghas-sejbien ta' responsabilita diretta tas-socjeta appellanti mill-ksur tal-ligi sussidjarja tmur lil hinn minn kull konsiderazzjoni legali li jista' jsir fil-limiti tal-vertenza quddiem din il-Qorti.

L-aggravju hu michud.

It-tieni aggravju

Safejn dan l-aggravju hu dwar ksur ta' dritt ghas-smigh xieraq konsistenti f'parita ta' armi, ksur tad-dritt li s-socjeta appellanti tressaq provi quddiem l-ERA, u tkun taf il-

verzjoni ta' Infrastructure Malta kif ukoll li l-multa hi ta' natura penali fejn is-sejbien ta' responsabilita trid tkun lil hin minn kull dubju u fejn il-multa imposta hi minn awtorita mhux imparzjali ma humiex aggravji li tressqu quddiem it-Tribunal. Quddiem din il-Qorti l-appellanti ziedu wkoll argumenti rigward in-natura tal-multa amministrattiva. Hi gurisprudenza stabbilita li t-Tribunal iqis biss aggravji li tressqu fl-appell u mhux dawk li jitqajmu f'nota ta' osservazzjonijiet. Iktar u iktar ma jistghux jitqajmu aggravji b'zieda fl-appell quddiem din il-Qorti. Is-socjeta appellanti ma hassitx li kellha nuqqas ta' smigh xieraq jew li gew lezi xi drittijiet taghha meta ressqet l-appell quddiem it-Tribunal tant li qajmet il-kwistjoni tar-relazzjoni li kien hemm bejnha u Infrastructure Malta u sostniet li hi agixxiet skont l-obbligazzjonijiet kuntrattwali li kellha ma' Infrastructure Malta u li ebda non conformance ma sar fil-konfront taghha minn Infrastructure Malta. Ziedet ukoll li ma kienx hemm prova li kienet is-socjeta appellanti li ikkommettiet il-hsara allegata u f'kull kaz il-piena hi sproporzjonata ghal hsara li saret. Hu car illi l-ilmenti quddiem it-Tribunal kienu dwar il-mertu mhux il-procedura jew l-anti kostituzzjonalita tal-process li ittiehed.

Ghalhekk din il-parti tal-aggravju mhix ser tigi ikkunsidrata.

Jibqa' l-kwistjoni mqajma li d-decizjoni tal-ERA hi nieqsa minn motivazzjoni. Din ukoll ma tqajmitx quddiem it-Tribunal. Madankollu il-motivazzjoni tal-ERA ghas-sejbien ta' responsabilita strahet fuq il-provi li kellha u li wasluha biex tqis li kienet is-socjeta appellanti jew persuna mqabbda minnha li ghamlu l-hsara. Madankollu il-kwistjoni giet kunsidrata fid-dettall mit-Tribunal meta qies jekk il-provi jwaslux ghal sejbien ta' responsabilita tas-socjeta appellanti. Din il-Qorti ma ghandhiex il-vires tiddisturba l-apprezzament tal-provi fattwali mandankollu tqis illi t-Tribunal dahal fid-dettall dwar il-provi mressqa u ikkonferma d-decizjoni tal-Bord tal-ERA li mill-provi irrizulta li l-hsara saret mis-socjeta appellanti.

Ghalhekk anke dan l-aggravju qed jigi michud u billi ma sar ebda appell minn partijiet ohra tad-decizjoni tat-Tribunal l-appell qed jigi michud.

Decide

Ghal dawn ir-ragunijiet il-Qorti taqta' u tiddeciedi billi tichad l-appell ta' Road Maintenance Services Limited u tikkonferma d-decizjoni tat-Tribunal ta' Revizjoni tal-Ambjent u l-Ippjanar tat-3 ta' Dicembru 2024. Spejjez ghall-appellanti.

Mark Chetcuti

Prim Imhallef

Anne Xuereb

Deputat Registratur